

L-AKKADEMJA TAL-MALTI

Matul is-snin...

Il-kunsill *ad interim* (Ottubru 2004 – Settembru 2005)

Wara perjodu mqalleb u ta' diżgwid fl-Akkademja tal-Malti, intlaħaq kompromess bl-għajnuna u l-medjazzjoni tal-President Emeritu Dr Ugo Mifsud Bonnici li fil-Laqqgħa Ġenerali Straordinarja tas-Sibt, 16 ta' Ottubru 2004 talab għas-sospensjoni tar-regolamenti tal-Akkademja biex jinħatar kunsill *ad interim* ta' sena bil-għan li jwitti t-triq billi jfassal statut ġdid li bih jintlaħaq kunsens.

Il-kunsill *ad interim* kien magħmul minn Dr Bernard Micallef (President); is-Sa Lina Brockdorff (Viċi President); Dr George Farrugia (Segretarju); is-Sur Oreste Calleja (Teżorier); is-Sur Trevor Żahra (Uffiċjal għar-Relazzjonijiet Pubbliċi); is-Sur Joseph P. Borg (Assistent Segretarju); is-Sur Anthony Sammut (Arkivista); Dr Josette Attard, l-Ing. Maurice Mifsud Bonnici u Rev. Victor Xuereb (Membri). Il-kunsill *ad interim* iltaqa' 33 darba u l-membri attendew b'mod regolari.

L-istatut il-ġdid

Il-ħidma ewlenija li kellu l-kunsill *ad interim* kienet it-tfassil ta' statut ġdid, wieħed li jaqbel aktar mal-ħtiġijiet dejjem jiżdiedu tal-Malti ta' żminijietna. Fit-tfassil ta' dan ix-xogħol il-membri tal-kunsill ħadu inkonsiderazzjoni x-xogħol li kien diġà sar mill-kunsill ta' qabel fuq l-istatut. Ix-xogħol fuq l-abbozz ta' statut ġdid tlesta f'Marzu 2005 wara 24 laqgħa li kienu kkaratterizzati minn sforz kontinwu biex jintlaħaq kompromess bejn l-ideat differenti tal-membri tal-kunsill. Kopja tal-abbozz tal-istatut intbagħtet lill-membri bil-posta qabel issejtnet Laqgħa Ġenerali Straordinarja. Flimkien mal-abbozz tal-istatut intbagħtu wkoll l-emendi proposti u ittra mill-President b'informazzjoni fuq il-kontenut tal-abbozz u fuq il-Laqgħa Ġenerali Straordinarja li fiha kien se jiġi diskuss l-istess statut.

In-nomini għall-Kunsill Nazzjonali tal-Ilsien Malti

Fil-laqgħa tal-Ħamis 28 ta' Ottubru, il-kunsill iddiskuta n-nomina ta' persuni li minnhom il-Prim Ministru seta' jaħtar il-President tal-Kunsill Nazzjonali tal-Ilsien Malti. Il-kunsill ippropona numru ta' persuni għal din il-kariga. Fl-istess laqgħa l-membri ħatru lil Dr George Farrugia bħala r-rappreżentant tal-Akkademja fil-Kunsill Nazzjonali tal-Ilsien Malti.

Il-pubblikazzjonijiet

Prijorità tal-kunsill *ad interim* kienet li jibqa' f'kuntatt mal-membri biex iżommhom aġġornati mal-ħidma tiegħu u jkun trasparenti fit-tmexxija tiegħu. Il-kunsill bagħat tliet ċirkularijiet lill-membri, waħda f'Diċembru 2004, oħra f'Marzu 2005 u oħra f'Awwissu 2005. Minbarra dawn iċ-ċirkularijiet, il-kunsill bagħat ukoll bil-posta abbozz tal-istatut il-ġdid u żewġ ħarġiet f'daqqa ta' *Il-Malti*.

Il-Laqgħa Ġenerali Straordinarja

Nhar is-Sibt 4 ta' Ġunju 2005 ssejtnet Laqgħa Ġenerali Straordinarja fis-Sala Robert Samut, il-Furjana, biex fiha jkun diskuss l-abbozz tal-statut il-ġdid. Ġew diskussi d-disgħa u tletin emenda mressqa mill-membri. Fost il-membri li attendew kien hemm il-President Emeritu, il-Prof. Guido de Marco. Fi tmiem il-laqgħa saret votazzjoni fuq l-abbozz shiħ tal-istatut biex ikun jista' jgħaddi bit-tibdil li kien

sar fih wara l-votazzjonijiet li kienu saru. Il-membri kollha vvutaw u l-istatut il-ġdid tal-Akkademja ġie approvat unanimament. F'Awwissu 2005 l-kunsill ippubblika l-istatut u ntbagħtet kopja tiegħu bil-posta lill-membri kollha tal-Akkademja.

Il-Fond għall-Kittieba tal-Malti

Il-Fond għall-Kittieba tal-Malti kien fdat f'idejn Dr Josette Attard flimkien ma' Dr Mario Cassar, Dr Immanuel Mifsud u s-Sur Ġorġ Borg. Ix-xogħol ta' dan is-sottokomitat kien li janalizza u joħroġ rapport ta' rakkomandazzjoni dwar kull manuskritt li jgħaddilu l-Bank APS, bil-ħsieb li jkun ippubblikat.

Il-Bank ġedded il-kuntratt u fil-21 ta' Diċembru 2004 rrakkomanda li l-kittieba żgħażaġh jingħataw aktar ċans, ikun hemm kontroll fuq l-ortografija u jingħataw aktar importanza l-kitbiet originali milli x-xogħlijiet tradotti minn lingwi barranin.

Fi Frar 2005 il-President tal-Akkademja, Dr Bernard Micallef, iffirma l-kuntratt flimkien mas-Sur Edward Cachia f'isem il-Bank APS Ltd.

Il-perjodiku *Il-Malti*

Il-Bord Editorjali kien kompost minn Dr Bernard Micallef bħala Editur, is-Sur Oreste Calleja bħala Teżorier, u s-Sur Joseph Borg u Dr Adrian Grima bħala membri. Il-Bord Editorjali kellu sfida li jsib soluzzjoni Prattika li biha jipatti għan-numri ta' *Il-Malti* li ma kinux ħarġu.

Saret sejha għal xogħlijiet ta' livell akkademiku jew kreattiv u ġie deċiż li l-perjodiku *Il-Malti* jingħata format ta' rivista oħra internazzjonali, u għal dan il-għan ir-referenzi u l-aspetti l-oħra tal-preżentazzjoni ta' *Il-Malti* nqalbu għall-istil tal-MLA (*Modern Language Association*).

Deċiżjoni oħra tal-Bord Editorjali kienet li l-qoxra ta' quddiem ta' *Il-Malti* jkollha dettall minn xogħol ta' artista jew artist/a Malti. Għall-aħħar ta' Awwissu 2005 tlesta x-xogħol tal-istampar tal-ħarġa 76 (b'xogħlijiet letterarji) u tal-ħarġa 77 (b'xogħlijiet akkademiki) ta' *Il-Malti*.

Il-partecipazzjoni tal-Akkademja f'attivitajiet diversi

Is-Sur Joseph Borg irrappreżenta lill-Akkademja fil-korteo f'ġieħ Dun Karm li sar fis-27 ta' Ottubru 2004 u fil-korteo f'ġieħ Mikiel Anton Vassalli li sar fit-12 ta' Jannar 2005. F'Novembru tal-2004 is-Sinjura Lina Brockdorff, il-Viċi President tal-Akkademja tal-Malti, attendiet is-serata tal-Premju Letterarju 2003 mniedi mid-Divizjoni tal-Edukazzjoni. Il-President tal-Akkademja, Dr Bernard Micallef, għamel diskors tal-okkażjoni fit-tifkira f'ġieħ Karmen Mikaléf Buħaġar li saret nhar fit-23 ta' Frar 2005 fis-sala Robert Samut, il-Furjana. Fit-13 ta' April 2005 Dr Ġorġ Mifsud Chircop għamel diskors f'isem l-Akkademja f'serata li l-Ministeru tal-Edukazzjoni organizza f'ġieħ Ġużè Cassar Pullicino.

L-aġġornament tal-lista tal-membri

Il-kunsill ħa ħsieb jorganizza b'mod professjonali l-lista kollha tal-membri. Maċ-ċirkulari ta' Diċembru 2005 l-kunsill baġhat formola lill-membri kollha biex jaġġornaw id-dettalji personali tagħhom u d-dettalji tal-membri ngabru fil-bank elettroniku tal-Akkademja.

Dar l-Akkademja tal-Malti

Matul dawn ix-xhur il-kunsill tal-Akkademja baqa' jithabat u jagħmel kuntatti mal-awtoritajiet biex l-Akkademja takkwista dar xierqa biex isservi bħala s-sede uffiċjali tagħha. Kien hemm is-suggeriment tas-Sur Frans Galea (l-editur tal-paġna letterarja ta' *It-Torċa*) biex l-appartament li kienet tgħix fih il-poetessa Doreen Micallef jgħaddi għand l-Akkademja tal-Malti.

Is-sit elettroniku tal-Akkademja

Sa mill-ewwel laqgħa tiegħu, il-kunsill *ad interim* iddeċieda li minnufih jibda x-xogħol sabiex l-Akkademja jkollha s-sit elettroniku tagħha. Il-kunsill xtaq li dan ix-xogħol ikun fdat f'idejn kumpanija professjonali u wara li ngabru l-kwotazzjonijiet intgħażlet il-kumpanija Alert.

Inħatru s-Sinjuri Oreste Calleja u Trevor Żahra biex ifasslu dan is-sit elettroniku. Is-sit tnieda bil-għajnuna ta' Dr Mario Cassar u s-Sur Sergio Grech u bl-għajnuna tal-Ministru tal-Edukazzjoni, l-Onor. Louis Galea u l-Kap tas-Segretarjat tal-istess Ministeru, is-Sur Charlò Bonnici.

Bis-saħħa ta' dan il-portal elettroniku l-imsieħba u l-pubbliku Malti (inkluż l-emigranti) jistgħu mhux biss iżommu ruħhom infurmati fuq ħidmet l-Akkademja, imma wkoll jagħrfu u japprezzaw iżjed ilsien art twelidhom. Is-sit jaċċessawh ukoll ħafna għalliema tal-Malti u studenti.

Il-kunsill għas-sentejn 2005-2007

Il-kunsill inħatar fl-24 ta' Settembru 2005 f'Laqgħa Ġenerali Ordinarka li saret fis-Sala Robert Samut, il-Furjana u kien magħmul minn Dr Marco Galea (President), Dr George Farrugia (Viċi President), Olvin Vella (Segretarju), David Agius Muscat (Teżorier), Clare Azzopardi (Uffiċjal għar-Relazzjonijiet Pubbliċi), Charles Casha (Assistent Segretarju), Joseph Borg (Assistent Teżorier u Arkivista), Mario Azzopardi, Sergio Grech, l-Ing. Maurice Mifsud Bonnici, Patrick Sammut. Saru 24 laqgħa fil-Ministeru tal-Edukazzjoni. Is-Sur Mario Serracino Inglott u s-Sur Nicholas Vassallo daħlu fil-kunsill wara r-riżenja ta' Mario Azzopardi (wara l-ewwel laqgħa) u Patrick Sammut (wara t-tlettax-il laqgħa) minħabba raġunijiet personali.

Il-pubblikazzjonijiet

L-Akkademja stampat iċ-ċirkulari ta' Frar 2006 u ta' Ġunju 2006.

Il-ħarġa letterarja tal-perjodiku *Il-Malti* giet ippubblikata f'Novembru 2006 filwaqt li tressqet il-proposta biex toħroġ edizzjoni speċjali ta' *Il-Malti* ddedikata lil Ġużè Gatt u ħarġa speċjali fuq (i) is-seminar tal-kultura orali u (ii) ir-razziżmu fil-letteratura Maltija.

Il-Fond għall-Kittieba tal-Malti (APS)

Il-Bank APS xtaq jirrevedi din l-iskema u l-kunsill ħatar bord editorjali magħmul minn Dr Immanuel Mifsud, Carmel Bezzina u Sergio Grech. Il-bord irrakkomanda manuskritt wiehed biss għall-pubblikazzjoni (l-aħħar poeżiji ta' Ġorġ Pisani).

Għajnuniet għal min qed iġib 'il quddiem forom godda ta' letteratura

Il-kunsill xtara għadd ta' diski kompatti *Doqqli Daqqa* maħruġin mill-*Ġukulari Ensemble* biex jgħin din l-inizjattiva u d-diski nbiegħu lill-membri tal-Akkademja bi prezz imraħħas.

L-Akkademja ngħaqdet ma' għaqdiet oħra tal-Malti biex il-kantawtur Walter Micallef joħroġ it-tieni diska kompatta tiegħu, *Hamsin*.

Seminars u taħditiet

L-ewwel taħdita saret fit-18 ta' Frar 2006: Il-Prof. Ray Fabri spjega l-proġett tal-MLRS li hu u Mike Rosner mill-Università ta' Malta qed imexxu halli jinbena korp elettroniku tal-ilsien Malti biex minnu jkunu jistgħu jiġu żviluppati għadd ta' rizorsi oħra, ewlenija fosthom dizzjunarju u ċekkjatur elettroniku.

It-tieni taħdita mexxieha Dr Adrian Grima fuq ir-rumanz *Uljed in-Nanna Venut fl-Amerka* ta' Juann Mamo. Din saret fit-18 ta' Marzu 2006.

It-tielet taħdita ngħatat minn Dr William Zammit fit-2 ta' Mejju 2006: Dawl ġdid fuq l-ewwel pubblikazzjoni tal-katekiżmu Kattoliku bl-ilsien Malti – *Tagħlim Nisrani* ta' Frangisku Wzzinu maħruġ fl-1752.

B'riġet il-kuntatt li għamlet l-Akkademja ma' Anna Borg Cardona, fit-3 ta' Ġunju 2006 sar seminar fis-sala Isouard tat-Teatru Manoel bit-tema 'Il-Kultura Orali f'Malta matul iż-Żmien'. Fih hađu sehem il-Prof. Godfrey Wettinger, Dr Carmel Cassar, Anna Borg Cardona u Dr Ġorg Mifsud-Chircop.

Fit-3 ta' Frar 2007 sar is-seminar 'Ta' Barra Minn Hawn – Ir-Razza u r-Radika fil-Letteratura Maltija' bis-sehem tal-Prof. Carmel Cassar, Dr Marco Galea, Dr Raphael Vella, il-Prof. Paul Pace, Dr Adrian Grima, Michael Grech u Dr Immanuel Mifsud. Dan is-seminar sar fis-sala Erin Serracino Inglott fl-Università, bl-għajjnuna tad-Dipartiment tal-Malti.

Ir-raba' taħdita bit-titlu 'Wiċċ Malta Qabel il-Kavallieri' għamilha l-Prof. Godfrey Wettinger u fiha tkellem fuq x'taġhrif nistgħu nisiltu mit-toponimi ddokumentati fl-atti notarili taż-Żmien Nofsani. Din saret fis-26 ta' April 2007 fis-sala Erin Serracino Inglott, fl-Università ta' Malta.

Attivitajiet oħra

Fl-14 ta' Novembru 2005, f'Jum l-Akkademja, Dr Bernard Micallef ippreżenta ż-żewġ edizzjonijiet ta' *Il-Malti* editjati minnu lill-E.T. Dr Edward Fenech Adami, President ta' Malta.

Fis-7 ta' Lulju 2007 saret serata muziko-letterarja f'Għawdex, bl-għajjnuna tal-membri Għawdxin tal-Akkademja.

Fis-17 ta' Awwissu 2007 saret ikla f'ġieħ Kilin u fiha ngħatatlu tifikira speċjali mill-Akkademja tal-Malti.

Dar l-Akkademja tal-Malti

Fil-11 ta' April 2006 Dr Marco Galea u Dr George Farrugia żaru l-appartament li kienet tgħix fih il-poetessa Doreen Micallef, mogħti lill-Akkademja mill-Ministeru tal-Edukazzjoni. Sar rapport fuq l-istat tal-post u ħareġ minnu li hemm spejjeż kbar ta' tiswijiet u manutenzjoni. L-Akkademja ppruvat tiltaqa' mal-periti u l-uffiċjali tal-Ministeru tal-Edukazzjoni biex l-appartament isir abitabbli imma ftit li xejn sar progress.

L-arkivju

Wara żjara f'Palazzo Carafa mill-membri tal-kunsill David Agius Muscat u Joe Borg, ġiet innotata t-telqa kbira li jinsab fiha l-arkivju. Bis-saħħa tar-riċerka ppreżentata liċ-Ċentru tat-Teknoloġija u l-Komunikazzjoni tal-Università ta' Malta, *Il-Librerija u l-Arkivju tal-Akkademja tal-Malti* David Agius Muscat ta rendikont ta' kulma fih l-arkivju u t-tqassim organizzat tiegħu.

Il-wirt ta' Karmen Mikalleg Buħaġar

F'Awwissu 2006 waslet l-ewwel korrispondenza mingħand l-assessuri Anthony Gold Solicitors b'rabta mal-wirt li l-aħwa Mikalleg Buħaġar ħallew lill-Akkademja tal-Malti.

Il-kunsill għas-sentejn 2007-2009

Il-Laqgħa Ġenerali Ordinarja tas-Sibt, 15 ta' Settembru 2007 saret il-Furjana fis-sala ta' taħt il-Knisja tal-Metodisti (Sala Robert Samut). Anton Agius Muscat inġenjar President. Il-bqija tal-kunsill kien magħmul minn Dr George Farrugia (Viċi President), Olvin Vella (Segretarju), David Agius Muscat (Teżorier), Sergio Grech (Uffiċjal għar-Relazzjonijiet Pubbliċi), Saviour Camilleri (Assistent Segretarju), Joseph P. Borg (Assistent Teżorier u Arkivista), l-Inġ. Maurice Mifsud Bonnici, Clare Azzopardi, Claire Zerafa u Nikol Vassallo.

Il-kunsill iltaqat 16-il darba, mis-26 ta' Settembru 2007 sal-31 ta' Awwissu 2009. Il-biċċa l-kbira tal-laqgħat saru fil-bini tal-Ministeru tal-Edukazzjoni, il-Furjana, fl-uffiċċju tal-*Policy Unit*, fil-fojer jew fis-Sala Giuseppi Despot.

Il-pubblikazzjonijiet

Il-Malti – ħarġa letterarja (2008) kien ippublikat f'Settembru 2009. Il-bord editorjali kien magħmul mill-President Anton Agius Muscat (editur) u David Agius Muscat, Joe Borg, Bernard Micalleg, Trevor Żahra u Claire Zerafa.

F'Ottubru 2005 bdiet il-ħidma biex jingabru 'l fuq minn ħamsin artiklu ta' Ġużè Gatt, imxerrdin f'għadd ta' ġurnali, bil-ħsieb li l-Akkademja toħroġhom f'edizzjoni speċjali ta' *Il-Malti*.

Il-ċirkularijiet

Il-kunsill ħa ħsieb jippublika żewġ ċirkularijiet oħra, waħda f'Marzu 2008 u oħra f'April 2009 b'tagħrif fuq l-attivitajiet u l-proġetti tagħna. Fihom sellimna lill-membri li ħallewna: Karmenu Ellul Galea (m. 29.01.2007); Mario Serracino Inglott (m. 22.09.2007); Pawlu Galea Curmi (m. 6.03.2007); Ġorġ Mifsud-Chircop (m. 19.12.2007); Pawlu Aquilina (m. 29.01.2009); Kilin (m. 8.07.2008) u Charles Clews (m. 29.01.2009). Sellimna wkoll lil Karmen Mikalleg Buħaġar fil-ħarġa ta' Marzu 2008 (m. 23.01.2005).

Fl-avviż tat-28 ta' April 2008 ngħatat it-tagħrifa fuq il-ħlas tas-sħubija bil-munita l-ġdida tal-ewro: €7 (Lm3) fis-sena għall-membri anzjani u €12 (Lm5.15) fis-sena għall-membri.

Il-portfolju tal-Kantilena

Bil-ħsieb li titfakkar l-erbgħin sena mix-xandir tas-sejba tal-*Kantilena* fid-29 ta' Ottubru 1968 beda jiffassal portfolju prestigjuż b'tagħrif fuq il-*Kantilena*. Dan inkluda kopja tal-*Kantilena*, tagħrif dwar is-sejba tagħha u t-traduzzjoni tal-għanja ta' Pietru Caxaro f'diversi ilsna, fosthom bl-Ingliż, bit-Taljan u bil-Franċiż, bibljografija ġenerali u diska kompatta bil-qari tal-*Kantilena* minn Prof. Martin Zammit u bħala omaġġ tinkludi wkoll l-ilġna tal-Prof. Wettinger u ta' Patri Fsadni.

Taħdita u żewġ seminars fuq il-Kantilena

Fil-5 ta' Novembru 2008 l-Akkademja organizzat programm imżewwaq fil-Knisja tad-Dumnikani, ir-Rabat, li kien jinkludi l-qari tal-poeżija medjevali mill-Prof. Martin Zammit, id-daqq ta' melodiji medjevali mill-Ġukulari Ensemble u t-taħdita fuq il-Kantilena mill-Prof. Alexander Borg (li jgħalliem fl-Università tan-Negev, Iżrael) flimkien ma' qari ieħor dwar is-sejba tal-Kantilena minn Dr George Farrugia. Fi tmiem l-attività saret bil-patroċinju tal-President ta' Malta Dr Eddie Fenech Adami, Joe Borg f'isem l-Akkademja tal-Malti ppreżenta tifikira xierqa lill-Prof. Wettinger u lil Patri Fsadni bħala radd ta' ħajr għas-snin ta' riċerka tagħhom.

Il-Mużew Palazzo Falson stieden lill-Akkademja biex jissoktaw it-tifkiriet tas-sejba tal-Kantilena matul il-Festival Medjevali li kien qed jiġi organizzat fl-Imdina. L-Akkademja u l-Palazzo Falson organizzaw żewġ seminars: is-Sibt, 18 ta' April 2009 saret l-ewwel taħdita mill-Prof. Stanley Fiorini bit-titlu "Il-Kantilena ta' Pietru Caxaro: bejn lingwa u storja" u l-għada l-Ħadd, 19 ta' April saret it-tieni taħdita mill-Prof. Godfrey Wettinger bit-titlu "Pietru Caxaro, Uliedu u Omm Uliedu".

Ġieħ mistħoqq lil Patri Mikiel Fsadni

L-Akkademja tal-Malti ħadet ħsieb tressaq in-nomina ta' Patri Fsadni lill-kumitat tan-nomini għal Ġieħ ir-Repubblika fl-Uffiċċju tal-Prim Ministru. In-nomina kienet sekondata mid-Dipartiment tal-Malti tal-Università, mill-Istitut tal-Lingwistika tal-Università u mill-Kunsill Nazzjonali tal-Ilsien Malti, kif ukoll mill-Kunsill Nazzjonali tal-Ktieb. Bi pjaċir kbir għalina, Patri Mikiel Fsadni kiseb l-Ordni Nazzjonali tal-Mertu f'Jum ir-Repubblika 2008.

Id-Deċiżjonijiet 1 mill-Kunsill Nazzjonali tal-Ilsien Malti (KNM)

F'Awwissu 2008 l-Akkademja ħarġet stqarrija biex tiffraħ lill-KNM għall-ħruġ tad-*Deċiżjonijiet 1* – ir-regoli ortografiċi l-ġodda tal-kitba Maltija – xogħol li ssokta l-ħidma tal-Għaqda tal-Kittieba tal-Malti – bil-għan li tittiehed deċiżjoni u tkun iċċarata d-diffikultà bil-varjanti ortografiċi fil-kitba bil-Malti.

L-Akkademja tal-Malti ferġet lill-Kunsill li d-*Deċiżjonijiet 1* wasal għalihom wara konsultazzjoni mal-pubbliku, partikolarment il-kittieba, it-tradutturi u l-għalliema.

Is-sit elettroniku tal-Akkademja ġie aġġornat mad-*Deċiżjonijiet 1* bil-għajnuna tas-Sur Thomas Pace.

L-Akkademja tissieħeb fil-Kongress tal-Awturi Ewropej (EWC)

Il-kunsill issokta l-ħidma li bdiet mill-kunsill preċedenti u f'Settembru 2008 l-Akkademja applikat biex tissieħeb fil-EWC. L-Akkademja ġiet approvata unanimament bħala membru sħiħ waqt il-laqgħa tal-bord tal-EWC tas-16 u s-17 ta' Jannar 2009 u ġiet konfermata fil-21 ta' Ġunju 2009 fl-assemblea ġenerali, wara l-konferenza *Mare Nostrum V* li saret f'Marsilja. Dr Marco Galea rrappreżenta lill-Akkademja f'dil-konferenza ġenerali annwali tal-EWC fi Brussell u fil-laqgħa tal-24 ta' Ġunju 2009.

Appoġġ fil-produzzjoni tad-diska kompatta *Ommi*

L-Akkademja ngħaqdet ma' għadd ta' entitajiet li sponsorjaw id-diska kompatta *Ommi*, bil-vuċi ta' Doreen Galea u l-mużika tal-kompożitur Dominic Galea.

It-tħaddim tal-fondi finanzjarji tal-Akkademja

Il-President Anton Agius Muscat ressaq abbozz ta' regolamenti statutorji li jorbtu lill-membri kustodji dwar il-wirt Mikallef Buħaġar u nżamm kuntatt mal-eżekuzzjoni tal-wirt mis-*solicitors* Ingliżi. Il-kunsill ressaq mozzjoni importanti quddiem il-membri (mehmuża mal-avviż tal-Laqgħa Ġenerali tal-5 ta' Settembru 2009) għall-approvazzjoni tagħhom.

Dar Doreen Micallef

Dar l-Akkademja tal-Malti issa bdiet tissejjaħ Dar Doreen Micallef, wara li l-Ministeru tal-Edukazzjoni għadda l-appartament li kienet tgħix fih din il-poetessa lill-Akkademja tal-Malti. Madankollu, il-kwistjoni li kien hemm mad-Dipartiment tad-Djar fuq dan l-appartament baqgħet pendent bla ma nafu jekk l-ispejjeż li jistgħu jsiru fiha jirrendux favur l-Akkademja.

Laqgħa mal-President ta' Malta

Nhar is-26 ta' Mejju 2009 saret żjara lill-President ta' Malta, Dr George Abela, fil-Palazz, il-Belt. Il-President ta' widen għall-appell biex kull komunikazzjoni uffiċjali li toħroġ mill-uffiċċju tiegħu tkun qabelxejn bil-Malti. Huwa fisser li diġà ha' hsieb jara li l-istatut tal-Community Chest Fund jinqaleb fi lsienna u stieden lill-Akkademja biex fil-futur qrib, u b'mod partikulari f'Jum l-Akkademja, tibda ssir attività taħt il-patroċinju tiegħu. Is-Sur Anton Agius Muscat ippreżenta għadd ta' kopji ta' *Il-Malti* lill-President ta' Malta bħala tifkira u apprezzament ta' din iż-żjara ta' kortesija.

In-nomini għall-Kunsill Nazzjonali tal-Ilsien Malti

Fil-laqgħa tal-24 ta' Novembru 2008 l-kunsill ressaq mill-ġdid in-nomina tiegħu għall-kariga ta' President tal-KNM. Fl-istess laqgħa nħatar mill-ġdid Dr George Farrugia bħala r-rappreżentant tal-Akkademja fil-KNM. F'laqgħa numru 15, tat-22 ta' Lulju 2009, il-kunsill ressaq l-ismijiet għall-ħames kapijiet tal-Kumitati Tekniċi fi ħdan il-Kunsill Nazzjonali tal-Malti skont l-Att dwar l-Ilsien Malti tal-2005 (Kap. 470).

Ħatra ta' Membri Onorarji

Fil-laqgħa tat-22 ta' Lulju 2009 il-kunsill għadda mozzjoni *nem. con.* li fiha l-Prof. Albert Borg, il-Prof. Oliver Friggieri u l-Prof. Manwel Mifsud inħatru Membri Onorarji.

Joseph P. Borg